

భారత కమ్యూనిస్టు పార్టీ (మార్క్సిస్టు)

కేంద్ర కమిటీ



పత్రికా ప్రకటన

జూలై 30, 2010

కాశ్మీర్ ప్రజలపై ప్రతి నిత్యం కాల్పులకూ, దాడులకూ పాల్పడుతూ

యువతరాన్ని దారుణంగా హత్య చేస్తున్న

భారత ప్రభుత్వ సాయుధ బలగాల దురాగతాల్ని ముక్త కంఠంతో ఖండించండి!

కాశ్మీర్ కాశ్మీర్వాసులదే! కాశ్మీర్ ప్రజల న్యాయమైన జాతి విముక్తి పోరాటాన్ని

నిర్వ్వంద్యంగా సమర్థించండి!!

గత నెల రోజులుగా మరోసారి కాశ్మీర్ భగ్గున మండుతోంది. ప్రతి రోజూ భారత ప్రభుత్వ పోలీసు/సీఆర్పీఎఫ్ బలగాలు అక్కడి ప్రజలపై విచ్చలవిడి కాల్పులకు పాల్పడుతూ ఇప్పటికీ 19 మందిని (ఇందులో ఎక్కువ మంది టీనేజర్లే) పొట్టన బెట్టుకున్నాయి. అనేక వందల మంది గాయపడ్డారు. తాజాగా ఈరోజు జూలై 30న కాశ్మీర్ లోయలో అనేక చోట్ల జరిగిన ప్రజా ప్రదర్శనలపై పోలీసులు, పారా మిలిటరీ బలగాలు కాల్పులు జరిపి కనీసం మరో నలుగురిని బలిగొన్నారు. వందకు పైగా మందిని గాయపర్చాయి. కాశ్మీర్లో మిలిటెన్సీ సమసిపోయిందనీ, అక్కడి 'వేర్పాటువాద' సంస్థలను అణిచేసామని భారత పాలకవర్గాలు గొప్పలు చెప్పుకుంటున్నప్పటికీ కాశ్మీర్ ప్రజలు ప్రతి నిత్యం ఏదో ఒక సమస్యపై పోరాడుతూనే వున్నారు. 2008లో అమర్నాథ్ ఆలయ బోర్డు వివాదం, 2009లో షోపియన్ పట్టణంలో ఇద్దరు మహిళలపై అత్యాచారం జరిపి హత్య చేసిన ఉదంతం దరిమిలా కాశ్మీర్ ప్రజలు పెద్ద ఎత్తున వీధుల్లోకి వచ్చి పోలీసు/పారా మిలిటరీ బలగాల కాల్పుల్ని లెక్కచెయ్యకుండా, కర్ఫ్యూనూ, ఆంక్షల్నీ లక్ష్యపెట్టకుండా ఒక వెల్లువలా వరుసగా అనేక రోజుల పాటు పోరాడారు. ఈసారి జూన్ 11న పోలీసులు ప్రయోగించిన ఒక టీయర్గ్యాస్ షెల్ మూలంగా ఒక స్కూలు విద్యార్థి చనిపోయిన సంఘటనతో ఈ తాజా నిరసనోద్యమం మొదలైంది. కాశ్మీర్ ప్రజల శాంతియుత, ప్రజాస్వామ్యబద్ధమైన నిరసన పోరాటాల్ని కూడా సహించలేని భారత ప్రభుత్వం, దానికి తొత్తుగా వ్యవహరిస్తున్న ఒమర్ అబ్దుల్లా ప్రభుత్వం ఇప్పటికే ఎన్నో మార్లు కాల్పులు జరిపి, కర్ఫ్యూ విధించి, లాఠీచార్జ్, టీయర్గ్యాస్ ప్రయోగాలు జరిపి మరెందరినో హత్య చేసినప్పటికీ ఈ ఉద్యమం ఆగడం లేదు.

కాశ్మీర్లో ఏ రూపంలో, ఏ సమస్యపై ప్రజల నిరసన పోరాటం మొదలైనప్పటికీ అందులో 'ఆజాదీ' (స్వాతంత్ర్యం) నినాదమే ప్రధానంగా చోటు చేసుకోవడం ప్రత్యేకించి గమనించాల్సిన విషయం. ఇది కాశ్మీర్ ప్రజల హృదయాల్లో తమ జాతి విముక్తి పట్ల, తమ స్వాతంత్ర్యం పట్ల పాతుకుపోయిన మొక్కవోని ఆకాంక్షకు ప్రతిబింబం. 'కాశ్మీర్ భారతదేశంలో విడదీయరాని భాగం' అంటూ భారత విస్తరణవాద పాలకులు మీడియా ద్వారా ఎంతగా ప్రచారం చేసినప్పటికీ చరిత్ర తెలిసిన విజ్ఞులెవరూ కాశ్మీర్ ఎప్పుడూ భారతదేశంలో భాగంగా లేదనీ, అదొక ప్రత్యేక దేశంగానే అనేక ఏళ్లుగా కొనసాగుతూ వుండిందనే వాస్తవాన్ని కాదనలేరు. మాట్లాడడం వచ్చిన పసివాళ్లు మొదలుకొని కాశ్మీర్ సమాజంలోని ప్రతి ఒక్కరూ 'ఆజాదీ' కోసం పరితపించడాన్ని కేవలం లష్కర్-ఎ-తోయిబా ప్రోద్బలంతోనో, లేక విదేశీ శక్తులు డబ్బులు గుమ్మరించడం వల్లనో చోటు చేసుకున్న పరిణామంగా వక్రీకరించడం కాశ్మీర్ ప్రజల ఆకాంక్షల్ని, అత్యగౌరవాన్ని ఘోరంగా అవమానించడమే. 7 లక్షలకు పైగా వివిధ సాయుధ బలగాల మోహరింపుతో ప్రపంచంలోనే అత్యంత సైన్యీకరించబడిన ప్రాంతంగా వున్న కాశ్మీర్లో సాయుధ పోరాట సంస్థలు బలహీనపడినప్పటికీ ప్రజలు, ముఖ్యంగా యువతరం చేతికందిన రాళ్లనే ఆయుధాలుగా ప్రయోగిస్తూ పోలీసు, పారా మిలిటరీ బలగాల్లో తలపడడాన్ని వాళ్లలో నిక్షిప్తమైన తీవ్ర స్వాతంత్ర్యేచ్ఛకు వ్యక్తీకరణగా

చూడకుండా భారత పాలకులు ఆఖరుకు రాళ్లు కూడా విదేశాల నుండే దిగుమతవుతున్నాయన్నట్టుగా దుష్ప్రచారం చేస్తున్నారు. బంతిని ఎంత బలంగా నేలకేసి కొడితే అంతే పైకి లేస్తుందన్నట్టుగా ఎంత దారుణమైన నిర్బంధం అమలవుతున్నా తలవంచక పోరాడుతున్న కాశ్మీరీ ప్రజల ముందు ముఖ్యమంత్రి ఒమర్ అబ్దుల్లాతో సహా పాలక నేషనల్ కాన్ఫరెన్స్ మురా, ప్రతిపక్ష పీడీపీ, ఆఖరుకు హరియత్ లోని మితవాద వర్గం కూడా పూర్తిగా ఒంటరైపోయాయి. ప్రజల తీవ్ర అసహ్యానికి గురై దిక్కుతోచని స్థితిలో కొట్టుమిట్టాడుతున్నాయి. కాశ్మీరీ ప్రజలు వాళ్లను 'భారతీయ కుక్కలు'గా అభివర్ణిస్తూ మొఖం మీదనే భీకారుతున్నారు.

నిరంతర కర్ఫ్యాలనూ, కాల్పులనూ, 'ఎన్కౌంటర్' హత్యలనూ, మాయం చెయ్యడాలనూ, అడుగడుగునా ఎదురయ్యే అవమానకరమైన సోదాలనూ వేటిని లెక్కచేయకుండా పోలీసు కాల్పుల్లో బలైన యువతీయువకుల శవయాత్రలలో వేలాది సంఖ్యలో కదులుతూ లోయనంతా రణరంగంగా మళ్ళి హంతక పోలీసు/పారా మిలిటరీ బలగాలతో బాహాబాహీ తలపడుతున్న కాశ్మీరీలకు భారత కమ్యూనిస్టు పార్టీ (మావోయిస్టు) హృదయపూర్వక విప్లవాభినందనలు తెలుపుతున్నది. సీఆర్పీఎఫ్, పోలీసు బలగాలు కాశ్మీరీలో నిరాయుధ యువతరాన్ని విచ్చలవిడిగా కాల్చి చంపుతున్నట్టుగానే ఇక్కడ మా పార్టీ నాయకత్వంలోని విప్లవోద్యమ ప్రాంతాలలో, ముఖ్యంగా దండకారణ్యంలో ఎందరో నిరాయుధ ఆదివాసీలను మూకుమ్మడి హత్యాకాండలకు బలి చేస్తున్నాయి. గ్రామాల్ని వల్లకాడులుగా మారుస్తూ మహిళలపై లెక్కలేనన్ని ఘోరకృత్యాలకు పాల్పడుతున్నాయి. వాళ్లక్కడ బండరాళ్లతోనే కిరాయి బలగాల అత్యాధునిక ఆయుధాలకు ఎదురునిలిచి పోరాడుతుంటే ఇక్కడ విల్లమ్ములతో ప్రజలు పోరాడుతున్నారు. ఇక్కడి ప్రజలకు అండగా మా పార్టీ నాయకత్వంలోని ప్రజా విముక్తి గెరిల్లా సైన్యం వున్నందువల్ల హంతక బలగాలపై గట్టి దెబ్బలు తీయగలుగుతున్నాం. అక్కడా, ఇక్కడా మన శత్రువులొక్కరే. దోపిడీ పాలకవర్గాలైన భూస్వాములూ, బడా పెట్టుబడిదార్లతో పాటు వాళ్లకు అండగా నిలబడ్డ సామ్రాజ్యవాదులే అక్కడా, ఇక్కడా పోలీసు/పారా మిలిటరీ బలగాల్ని ప్రజలపై ఉసిగొల్పుతున్నారు. విప్లవోద్యమ సమూల నిర్మూలనా లక్ష్యంతో 'అపరేషన్ గ్రీన్ హంట్' పేరుతో ప్రజలపై సాగిస్తున్న యుద్ధంలో భాగంగా ఎన్నో దారుణాలకు పాల్పడుతున్నారు. ఈ ఉమ్మడి శత్రు బలగాలకు వ్యతిరేకంగా మీరు చేస్తున్న పోరాటాలన్నిటికీ మా పార్టీ, ప్రజా సైన్యం, విప్లవ ప్రజానీకమంతా బాసటగా నిలబడుతామని హామీ ఇస్తున్నాం.

కాశ్మీర్ పూర్తిగా కాశ్మీరీ ప్రజలదే. దాని భవిష్యత్తుని నిర్ణయించుకునే హక్కు కేవలం కాశ్మీరీయులకే ఉండాలి. భారత ప్రభుత్వానికి గానీ, పాకిస్తాన్ కు గానీ కాశ్మీర్ పై ఎలాంటి హక్కు లేదు. కాశ్మీరీ ప్రజల 'అజాదీ' ఉద్యమం పూర్తిగా న్యాయమైంది. కాశ్మీరీ ప్రజల స్వాతంత్ర్య కాంక్షను దెబ్బతీయడానికే భారత పాలకవర్గాలు నీచమైన దుష్ప్రచారానికి పాల్పడుతూ అంతులేని నిర్బంధకాండ, ఫాసిస్టు హత్యాకాండ కొనసాగిస్తున్నాయి. అందులో భాగమే వరుసగా కొనసాగిస్తున్న కాల్పులు... కాశ్మీరీ యువకులను దారుణంగా కాల్చి చంపుతున్న ఉదంతాలు. కాశ్మీర్ నుండి పారా మిలిటరీ, సైనిక బలగాలన్నిటినీ వెనక్కి తీసుకోవాలనీ, కాశ్మీరీ యువతరాన్ని పొట్టనబెట్టుకుంటున్న పోలీసు/పారా మిలిటరీ బలగాలపై, అధికారులపై కఠిన చర్యలు తీసుకోవాలనీ ప్రభుత్వాన్ని డిమాండ్ చేయాలని మేం దేశ ప్రజలనూ, ప్రజాస్వామిక వాదులనూ అందరినీ కోరుతున్నాం. కాశ్మీర్ ప్రజలకు వ్యతిరేకంగా, వాళ్లు కొనసాగిస్తున్న న్యాయమైన పోరాటాలకు వ్యతిరేకంగా దోపిడీ పాలకవర్గాలు, ప్రత్యేకించి కాషాయ టెర్రరిస్టు ముఠా పథకం ప్రకారం చేస్తున్న ఉద్రేకపూరిత దుష్ప్రచారానికి లోను కావద్దనీ, నిజానిజాల్ని తెలుసుకొని న్యాయం వైపు గట్టిగా నిలబడాలని మేం ప్రజలందరినీ కోరుతున్నాం. బ్రహ్మాండమైన కాశ్మీర్ ప్రజా పోరాటం ముందు నైతికంగా ఘోరంగా ఓడిపోయి, అపరేషన్ గ్రీన్ హంట్ పేరిట ఆదివాసులపై అంతులేని హింసోన్మాదానికి పాల్పడినప్పటికీ ఎదురవుతున్న తీవ్ర ప్రజా ప్రతిఘటనతో దిక్కుతోచని చిదంబరం ముఠా 'చర్చల'నీ, 'శాంతి' అనీ చేస్తున్న ప్రేలాపనలకు ఎవరూ మోసపోవద్దనీ మేం దేశ ప్రజలందరినీ కోరుతున్నాం. ప్రజల నిజమైన శాంతి సౌభాగ్యాలకూ, స్వేచ్ఛా ఆకాంక్షలకూ భారత పాలకవర్గాలే, వాటితో పెనవేసుకున్న సామ్రాజ్యవాదులే అతి పెద్ద శత్రువులనే వాస్తవాన్ని గుర్తించాలని మా పార్టీ ప్రజలందరికీ విజ్ఞప్తి చేస్తున్నది. ఈ ఉమ్మడి శత్రువులకు వ్యతిరేకంగా అన్ని వర్గాల, అన్ని జాతుల ప్రజలు అన్ని రూపాల్లో పోరాటాల్ని తీవ్రతరం చేయడం ద్వారానే, వాళ్లకు ప్రాతినిధ్యం వహిస్తున్న ఈ దోపిడీ వ్యవస్థను కూకటివేళ్లతో పెకిలించడం ద్వారానే నిజమైన శాంతి, సౌభ్రాతృత్వం వెల్లివిరుస్తాయనీ, ప్రజలందరికీ తిండి, గూడు, గుడ్డ, స్వేచ్ఛ, గౌరవం, సమానత్వం లభిస్తాయని మేం ప్రజలందరికీ స్పష్టం చేస్తున్నాం.

అభయ్
(అధికార ప్రతినిధి)
కేంద్ర కమిటీ
సీపీఐ (మావోయిస్టు)